



گورنر KATHY HOCHUL

فوری ریلیز کے لیے: 21/10/2022

گورنر HOCHUL کا اکتوبر کے لیے \$234 ملین کی اضافی، خوراک کی امداد کا اعلان

تمام SNAP گھرانوں کو اکتوبر کے لیے خوراک کے زیادہ سے زیادہ فوائد وصول ہوں گے

اضافی غذائی فوائد کا فروری تک جاری رہنا متوقع ہے

گورنر Kathy Hochul نے آج اعلان کیا ہے کہ اضافی غذا کے امدادی پروگرام میں اندراج شدہ نیو یارک کے تمام شہریوں کو اکتوبر کے لیے زیادہ سے زیادہ قابل اجازت خوراک کے فوائد وصول ہوں گے۔ SNAP میں حصہ لینے والے تمام گھرانوں — بشمول پہلے ہی فوائد کی زیادہ سے زیادہ سطح پر موجود گھرانوں — کو اس مہینے ایک اضافی الاٹمنٹ ملے گی، جس کے نتیجے میں نیو یارک کی ریاست کی معیشت میں تقریباً \$234 ملین کی وفاقی فنڈنگ شامل ہوگی۔

گورنر Hochul نے کہا، "یہ ہنگامی اضافی فوائد نیو یارک کے مکینوں کو خود کو اور اپنے خاندانوں کو کھانا کھلانے کے لیے جدوجہد کرنے میں مدد کر کے غذائی عدم تحفظ کا مقابلہ کرنے کی ہماری کوششوں کے لیے بہت اہم ہیں۔ نیو یارک کے کسی بھی مکین کو اپنی ضروریات پوری کرنے اور دسترخوان پر کھانا رکھنے کے لیے مشکل کا سامنا نہیں کرنا چاہیے، اور SNAP کے اضافی فنڈز میں \$234 ملین ہمارے انتہائی کمزور علاقوں کے لیے انتہائی ضروری راحت اور مدد فراہم کریں گے۔"

اضافی ہنگامی امداد تمام گھرانوں کو فراہم کی جائے گی، بشمول وہ جن کو عام طور پر ہر ماہ زیادہ سے زیادہ قابل اجازت فوائد SNAP سے وصول ہوتے ہیں، جو کہ وفاق کا فنڈ شدہ ایک پروگرام ہے جس کی نگرانی ریاست نیو یارک کا دفتر برائے عارضی اور معذوری کی معاونت (New York State Office of Temporary and Disability Assistance, OTDA) کرتا ہے۔ پہلے سے زیادہ سے زیادہ فائدے کی سطح — چار افراد کے گھرانے کے لیے \$939 — پر موجود یا اس کے قریب گھرانوں کو کم از کم \$95 کی اضافی رقم ملے گی۔

نیو یارک شہر سے باہر کی تمام کاؤنٹیوں کے SNAP گھرانوں کو یہ اضافی فوائد آج، 21 اکتوبر کو پوسٹ کیے گئے دکھائی دیں گے۔ نیو یارک شہر کے پانچ کاؤنٹیز والے علاقے میں موجود SNAP گھرانوں کو پیر 24 اکتوبر اور جمعرات 28 اکتوبر کے درمیان اپنے فوائد پوسٹ شدہ دکھائی دے جائیں گے۔

OTDA نے اپریل 2020 میں ان SNAP گھرانوں کو ہنگامی اضافی فوائد جاری کرنا شروع کیے تھے جن کو زیادہ سے زیادہ ماہانہ فائدے کی رقم سے کم وصول ہو رہے تھے۔ جب جون 2021 میں ریاست نیو یارک کے ہنگامی اعلان کی میعاد ختم ہوئی تو ایجنسی نے وفاقی حکومت کے ساتھ مل کر تمام SNAP گھرانوں کے لیے زیادہ سے زیادہ الاٹمنٹ کو وفاق کی اعلان کردہ صحت عامہ کی ہنگامی حالت کی میعاد ختم ہونے تک یقینی بنانے کے لیے کام کیا، وفاق کی میعاد میں جنوری تک توسیع کر دی گئی اور اس سے OTDA کے لیے ان فوائد کو فروری تک جاری کرتے رہنا ممکن ہو جائے گا۔

اس موسم گرما میں نیو یارک کے مکینوں کا SNAP پر بہت زیادہ انحصار جاری رہا، جس میں اگست کے دوران ریاست بھر میں 1.6 ملین سے زیادہ گھرانوں، جن میں 2.8 ملین سے زیادہ نیو یارک کے شہری شامل تھے، نے اس

منصوبے میں اندراج کروایا۔ جبکہ ریاست بھر میں SNAP وصول کنندگان جو لائی کے مقابلے نسبتاً برابر رہے، اگست میں یہ 2021 کے مقابلے میں 3.5 فیصد زیادہ تھے، جس سے ان اہم فوائد کی مسلسل مانگ اجاگر ہوتی ہے۔

ریاست نیو یارک کے دفتر برائے عارضی اور معذوری کی معاونت کے کمشنر Daniel W. Tietz نے کہا، "ہم تسلیم کرتے ہیں کہ نیو یارک کے بہت سے باشندوں کو مسلسل مشکلات کا سامنا ہے اور یہ کہ خصوصاً ان لوگوں کے لیے مشکل ہے جو پہلے ہی اپنا اور اپنے خاندانوں کا پیٹ پالنے کے لیے ہاتھ پاؤں مار رہے ہیں۔ یہ اضافی امداد انتہائی ضروری راحت پہنچا رہی ہے اور لاکھوں افراد اور خاندانوں کو صحت مند، غذائیت سے بھرپور کھانا دسترخوان پر سجانے میں مدد فراہم کر رہی ہے۔"

SNAP نیو یارک کی جاری اقتصادی بحالی میں ایک اہم کردار ادا کرتا ہے اور جنوری سے اب تک ریاست کی معیشت میں \$2 بلین سے زیادہ شامل کر چکا ہے۔ امریکی معیشت پر SNAP کے اثرات کی مقدار بیان کرنے والے ایک وفاقی مطالعے کے مطابق SNAP کی جانب سے لگایا گیا ہر وفاقی ڈالر اقتصادی سرگرمی کی مد میں \$1.54 تک پیدا کرتا ہے۔

ایک حالیہ مطالعہ کے مطابق، یہ اضافی فوائد نیو یارک کے ضرورت مندوں کے لیے ایک اہم لائف لائن بھی ہیں، کیونکہ ریاست کی تقریباً 14 فیصد آبادی نے گزشتہ سال SNAP فوائد پر انحصار کیا۔ وصول کنندگان میں سے آدھے سے زیادہ گھرانے بچوں والے خاندان تھے اور تقریباً 48 فیصد میں 55 سال سے زیادہ عمر کے ایک بزرگ یا معذور فرد شامل تھے۔

پچھلے مہینوں کی طرح، ادائیگیاں براہ راست وصول کنندگان کے موجودہ الیکٹرانک بینیفٹ ٹرانسفر (EBT) اکاؤنٹس میں پہنچائی جائیں گی اور ان کے موجودہ EBT کارڈز سے رسائی حاصل کی جا سکتی ہے۔ باقاعدہ SNAP کے فوائد کی طرح، سپلیمنٹل فوائد کو غذا کی خوردہ فروش مجاز دکانوں پر خوراک خریدنے کے لیے استعمال کیا جاسکتا ہے۔ تمام غیر استعمال شدہ SNAP فوائد خود بخود اگلے مہینے میں منتقل ہو جائیں گے۔

ہنگامی سپلیمنٹل SNAP فوائد کے بارے میں مزید معلومات بشمول عمومی سوالات کے جوابات، یہاں سے حاصل کریں۔ اندراج میں دلچسپی رکھنے والے نیویارک کے شہری mybenefits.ny.gov پر جا کے آن لائن درخواست دینے کے علاوہ اپنی SNAP کی اہلیت بھی معلوم کر سکتے ہیں۔

###

اضافی خبر یہاں ملاحظہ کی جا سکتی ہے www.governor.ny.gov
ریاست نیو یارک | ایگزیکٹو چیمبر | press.office@exec.ny.gov | 518.474.8418